

# Voice of Jagadguru

advaitam paramanandam



an e-magazine on advaita



**ஸத் ஸம்ப்ரதாயம் (உபாஸனா)**

An Unit of the e magazine Voice of Jagadguru)

**ஸ்ரீ சிருங்கேரி சாராத பீடத்தின் 35<sup>வது</sup> பீடாதிபதியான ஜகத்குரு ஸ்ரீ அபிநவ வித்யாதீர்த்த மஹாஸ்வாமிகளின் 36<sup>வது</sup> ஆராதனை (14<sup>th</sup> செப்டம்பர் 2025)**

**ஸ்ரீ சிருங்கேரி சாராத பீடத்தின் 35<sup>வது</sup> பீடாதிபதியான ஜகத்குரு ஸ்ரீ அபிநவ வித்யாதீர்த்த மஹாஸ்வாமிகளின் 108<sup>வது</sup> ஜயந்தி மஹோத்ஸவம் (20<sup>th</sup> அக்டோபர் 2025) (1917-1989)**  
**(சிறப்பு இதழ்)**

## ஜகத்குருவின் சொல்லமுதம்

(ஜகத்குரு ஸ்ரீ அபிநவ வித்யாதீர்த்த மஹாஸ்வாமிகள்)

### குரு



**சிஷ்யன்:** மோட்சத்தை விரும்புவனுக்கு குரு ஒருவராவசியமா?

**ஜகத்குரு:** மிகவும் அவசியம்.


**சிஷ்யன்:** குருவுக்கு இருக்க வேண்டிய முக்கியமான லக்ஷணம் என்ன?

**ஜகத்குரு:** குருவானவர் தத்துவத்தை அறிந்த ஞானியாகவும் சிஷ்யனுடைய நன்மையை விரும்புவராகவும் இருக்க வேண்டும்.

**சிஷ்யன்:** இக்காலத்தில் பலரும் தாங்கள் மஹான்கள் என்பது போல நடந்து கொள்கிறார்களே! இவ்வாறாக இருக்கும் போது உண்மையான குருவை எவ்வாறு கண்டறிவது?

**ஜகத்குரு:** மஹான்களைக்

கண்டறிவது என்பதற்காக விதிமுறைகள் எவையும் இல்லை. நாம் மிகுந்த சிரத்தையுடன் இருந்தால், ஈசுவரனே ஸத்குருவை அடைவதற்கான வழியைக்



# Voice of Jagadguru

advaitam paramanandam



an e-magazine on advaita



## ஸத் ஸம்ப்ரதாயம் (உபாஸனா)

An Unit of the e magazine Voice of Jagadguru)

காட்டுவான். யாரை நாம் குருவாகக் கருதுகிறோமோ அவர் ஞானியாகவும் மேலும் நமது நன்மையை விரும்புவராகவும் இருக்கின்றாரா என நாமே பார்த்துக்கொள்ளலாம். ஒருவரை ஞானியா என்று தீர்மானிப்பது கடினமானாலும், கீதையில் உள்ள ஞானியின் வர்ணனையை ஓரளவுக்கு நாம் பயன்படுத்தலாம். ஆனால், இவ்வாறு செய்யும்போது ஞானிகளைத் தேர்ந்தெடுப்பதற்காக அவை கூறப்படவில்லை என்பதை நாம் ஞாபகம் வைத்துக்கொள்ள வேண்டும்.

**சிஷ்யன்:** குருவைப்பற்றி சிஷ்யனின் மனோபாவனை எவ்வாறிருக்க வேண்டும்?

**ஜகத்குரு:** குருவும், ஆத்மாவும், ஈச்வரனும் வேறு என்று கருதக் கூடாது. "ஈச்வரன், குரு, ஆத்மா என்று பல வடிவங்களாகத் திகழ்பவருக்கு வந்தனங்கள்."! சிஷ்யன் எப்பொழுதும் குருவின் கட்டளையின் படியே நடந்துகொள்ள வேண்டும். மற்றவர்கள் வேறுவிதமாகக் கூறினாலும், அவன் குருவின் கட்டளைகளையே முடிவாகக் கருத வேண்டும்.

**சிஷ்யன்:** ஞானமடையாதவர், மற்றொருவருக்கு ஆத்ம ஞானத்தை உண்டாக்க முடியுமா?


**ஜகத்குரு:** "ஆத்மாவை அறியாதவன் உபதேசித்தால், மிகவும் ஆராய்ந்தாலும் ஆத்மாவை அறிந்து கொள்ள முடியாது. ஆத்மாவை அறிந்த குரு உபதேசம் செய்தால் ஒருவன் மோட்சத்தை அடைகிறான்".?

**சிஷ்யன்:** ஆன்மிக வாழ்வில் ஈடுபாடுள்ளவன் தனது குருவையோ அல்லது ஈச்வரனையோ பிறர் நிந்திப்பதைக் கேட்டுக்கொண்டிருப்பது தவறா?

**ஜகத்குரு:** ஆம்.

**சிஷ்யன்:** அச்சூழ்நிலையில் அவன் என்ன செய்ய வேண்டும்?

**ஜகத்குரு:** நித்தனை செய்பவன் யுக்தியை ஒப்புக் கொள்பவனாக இருந்தால் அவனிடம் அவ்வாறு நிந்தனை செய்ய வேண்டாம் என்று கூறலாம். அப்படியில்லாவிட்டால் அவ்விடத்திலிருந்து அவன் விலகிச் சென்று விடவேண்டும்.



# Voice of Jagadguru

advaitam paramanandam



an e-magazine on advaita



## ஸத் ஸம்ப்ரதாயம் (உபாஸனா)

An Unit of the e magazine Voice of Jagadguru)

**சிஷ்யன்:** குருவை அடைவதிலும், ஆன்மிக வாழ்க்கை வாழ்வதிலும் விருப்பமுள்ள ஒருவன் குருவை அடைவதற்கு முன்பு ஆன்மிகப் பயிற்சிகளைச் செய்ய விரும்பினால் என்ன செய்யலாம்?

**ஜகத்குரு:** மனதால் ஈச்வரனைப் பூஜை செய்யலாம். இவ்வாறு பூஜை செய்ய நியமங்கள் ஏதுமில்லை. ம்ருத்யுஞ்ஜய மானஸ பூஜா ஸ்தோத்ரம், சிவ மானஸ பூஜா ஸ்தோத்ரம் முதலியவைகளில் இவ்வாறு செய்யும் பூஜை முறை பற்றித் தெளிவுபடுத்தப்பட்டிருக்கிறது. ஒருவன் செய்யும் அனைத்துச் செயல்களின் பலன்களையும் இறைவனுக்கு அர்ப்பணித்து இறைபக்தியை வளர்ப்பது நலம். விவேகம் மூலமாகத் தீவிரமான வைராக்யத்தைப் பெறவேண்டும். ஈச்வரனிடம் சிரத்தையுடன் செய்யும் பிரார்த்தனை சக்தி வாய்ந்து. அது ஒருவன் ஸத்குருவை அடையும் படிச் செய்கிறது.

**சிஷ்யன்:** எந்த வயதில் ஆன்மிகப் பயிற்சிகளைத் தொடங்க வேண்டும்?

**ஜகத்குரு:** எவ்வளவு சீக்கிரத்தில் ஆரம்பிக்கின்றோமோ அவ்வளவு நல்லது. பிரஹ்லாதனும், துருவனும் ஆன்மிக சாதனைகளைத் தொடங்கும் போது சிறுவர்களாகத்தானே இருந்தார்கள்?

**சிஷ்யன்:** உலக வாழ்வில் ஈடுபாடுள்ளவனுக்குக் குருவின் உபதேசம் தேவையா?


**ஜகத்குரு:** வியாதியால் பாதிக்கப்பட்டவனுக்கு வைத்தியர் தேவைதானே?

**சிஷ்யன்:** ஆம்.

**ஜகத்குரு:** லௌகிக வாழ்வில் சுகத்தை ஒருவன் விரும்புகிறானே, அவன் விரும்பிய அளவிற்கு இன்பம் கிடைக்கிறதா? இல்லையே. அந்த இன்பத்தைப் பெறுவதற்கும், ஒருவர் வழிகாட்டுவதாக இருந்தால் அவரை நாடுவது புத்திசாலித்தனம் அல்லவா? தத்துவத்தை அறிந்து கொண்டவரின் ஆசிகளுக்கு மிகுந்த சக்தியிருக்கிறது. ஆகையால் எவ்வாறு வாழ விரும்பினாலும் ஒரு மஹானின் அருளும் உபதேசமும் பெறுவது நல்லது.



**சிஷ்யன்:** சிலர் குருவின் ஆக்ஞையின்படி நடந்து கொள்ளவேண்டும் என்று விரும்பினாலும் எப்போதும் அவ்வாறு நடந்து கொள்வதில்லை. வேறு விதமாக நடந்து கொண்டால் இன்பம் பெறலாம் என்ற தவறான கருத்தும் அவர்களுக்கு



# Voice of Jagadguru

advaitam paramanandam



an e-magazine on advaita



**ஸத் ஸம்ப்ரதாயம் (உபாஸனா)**

An Unit of the e magazine Voice of Jagadguru)

இருக்கிறது. இம்மாதிரி எண்ணங்களை எவ்வாறு தடுப்பது?

**ஜகத்குரு:** லௌகிகமாக வாழ்பவனுக்கு ஒரு மஹானைப் பற்றி "இவருக்கு என்னைக் காட்டிலும் அறிவு அதிகமாக இருக்கிறது" என்ற எண்ணம் உண்டா, இல்லையா?

**சிஷ்யன்:** அவசியம் இருக்குமே.


**ஜகத்குரு:** குருவானவர் சிஷ்யனின் நன்மையையும் கஷ்டங்களையும் கருத்தில் கொண்டிருப்பார் அல்லவா?

**சிஷ்யன்:** ஆம்.

**ஜகத்குரு:** குரு நம் நன்மையைக் கருதுகிறார். நம்மைக்காட்டிலும் அவருக்கு அறிவு அதிகம். நம் கஷ்டங்களையும் புரிந்து கொண்டிருக்கிறார். இப்படிப்பட்டவர் நமக்கு ஏதாவது உபதேசம் கொடுத்தால் அது நமது நன்மைக்காகத் தானேயிருக்கும்? இதுபோன்ற எண்ணத்தை மனதில் உறுதிப்படுத்திக் கொண்டால், அவன் குருவின் உத்தரவின்படி நடந்து கொள்வான். அவர் கட்டளைப்படி நடப்பதில் அவனுக்கு கஷ்டங்கள் ஏற்பட்டாலும் "அவர் சொற்படி நடந்தால்தான் எனக்கு நல்லது" என்று நினைக்க வேண்டும். அப்பொழுது தடுமாற்றங்கள் நின்றுவிடும்.

**சிஷ்யன்:** சிலருக்குத் தன் மனதிலுள்ள கஷ்டங்களை குருவிடம் சொல்லத் தயக்கமாக இருக்கிறது. அதனால், அவர் உபதேசித்தபடி நடப்பதற்குக் கடினமாக இருந்தால், அவர்களுக்கு 'குரு என் நன்மைக்காகவே இந்த உபதேசத்தைக் கொடுத்துள்ளார். ஆனால் அதன்படி நடப்பதில் சில கஷ்டங்கள் இருக்கின்றனவே. எனது சக்தியும் மிகக் குறைவாக இருக்கிறதே. இந்த உபதேசத்தின்படி எப்படிப் பின்பற்றுவது?' என்ற சந்தேகங்கள் வருகின்றன.

**ஜகத்குரு:** ஒரு வைத்தியரிடம் செல்லும்போது ஒருவன் தன் வியாதியைப் பற்றி அவரிடம் மறைத்தால் அது முட்டாள்தனமாக இல்லையா? அதைப் போலவே, நாம் குருவிடம் செல்லும்போது நமது கஷ்டங்களைத் தயக்கமில்லாமல் கூற வேண்டும். அது நம் கடமை. நாம் அவ்வாறு செய்யாவிட்டாலும், குரு தத்துவத்தை அறிந்தவராதலால் அவரின் வாக்கு ஈசுவரனின் விருப்பத்தை ஒத்தே தான் இருக்கும். இப்படியிருக்கும் போது அவர் எதைக் கூறினாலும் நமக்கு அது பொருத்தமாகத்தான் இருக்கும். அவருடைய உத்தரவின்படி நடக்க சாமர்த்தியம் இல்லாவிட்டாலும், அதுவும் அவரது நமக்கு அனுகரஹத்தினால் நமக்கு கிடைக்கும். உத்தமமான சிஷ்யன், குருவின் ஆக்ஞையின்படி நடந்து



# Voice of Jagadguru

advaitam paramanandam



an e-magazine on advaita



## ஸத் ஸம்ப்ரதாயம் (உபாஸனா)

An Unit of the e magazine Voice of Jagadguru)


கொள்வானே தவிர. அதைப்பற்றி "என்னால் அவர் கூறியதைப் போலச் செய்ய முடியுமா? முடியாதா? வேறு ஏதாவது வழியை மேற்கொள்ளலாமா?" இம்மாதிரியான யோசனைகளுக்கு இடமே கொடுக்கமாட்டான். குருவின் கட்டளையின்படி நாம் நடந்து கொண்டோமென்றால், நமக்குச் சொந்த புத்தியில்லை என்று அர்த்தம் இல்லை. நமது நன்மைக்காக நம்மைக் காட்டிலும் உத்தமமான ஒரு சக்தியிடம் நாம் சரண் அடைந்திருக்கிறோம் என்றுதான் பொருள்.

**சிஷ்யன்:** குருவின் அருளிருந்தால் ஒரு மஹாபாவியும் ஆன்மிக வாழ்க்கையில் முன்னேற்றமடைய முடியுமா?

**ஜகத்குரு:** இறைவன் மற்றும் குருவின் அருள் கிடைத்தால் எப்படிப்பட்டவனும் முன்னேற்றமடையலாம். ஆனால், உயர்ந்த ஒரு மஹானின் அனுக்ரஹத்தின் சக்தியினாலேயே வாழ்க்கையில் முன்னேற்றமடைந்து விடலாம் என்று நினைத்து, நாம் கவனக்குறைவாக இருந்துவிடக்கூடாது.

**சிஷ்யன்:** சிலர் பல தவறுகள் செய்திருந்தாலும் அவர்களுக்கு மஹான்களின் அனுக்ரஹம் கிடைக்கிறது. மற்ற சிலர் அவ்வளவு தவறு செய்யாமல் இருந்திருக்கலாம். ஆனாலும் அவர்களுக்கு அதைப்போன்று அருள் கிடைப்பதில்லை. மஹான்களுக்குப் பாரபட்சம் கிடையாது. இருப்பினும், இம்மாதிரி வித்தியாசங்கள் ஏன் ஏற்படுகின்றன?

**ஜகத்குரு:** காரியத்தைக் கண்டு காரணம் என்னவாக இருந்திருக்கும் என்று சிந்திக்க வேண்டும். ஒருவன் மற்றவனைக் காட்டிலும் பாவம் அதிகம் செய்தவனாக இருக்கிறான். ஆயினும் அவனுக்கு மஹான்களின் அனுக்ரஹம் விசேஷமாகக் கிடைப்பதை நாம் பார்க்கலாம். இதற்கு ஏதாவது காரணமிருக்க வேண்டும். அது என்னவாயிருக்கும்? அந்தப் பாவியின் இப்பிறவி வாழ்க்கையைச் சிந்தித்துப் பார்த்தால் காரணம் கிடைக்காமல் போகலாம். அவ்வளவு மட்டும் ஆராய்ந்தால் போதாது. அவனுடைய முற்பிறவியில் அவன் விசேஷமான நல்ல காரியங்களைச் செய்திருக்கலாம். அதனால் தான் அவன் இப்பிறவில் மஹான்களின் கருணைக்கு ஆளாகிறான். எனவே ஒருவன் இப்போது நல்ல தார்மிகமாக வாழ்க்கை நடத்தவில்லை என்றாலும் அவனுக்கு இப்போது அனுக்ரஹம் கிடைக்கிறதென்பதால், அவன் முற்பிறவியில் புண்ணியம் செய்திருக்கிறான் என்று நாம் அனுமானம் செய்து கொள்ளலாம். இவ்வாறு ஆராய்வதை நிறுத்தி விட்டு, ஒரு மஹான் என்பவர் பாரபட்சமாக நடந்து கொள்கிறார் என நாம் முடிவுக்கு வருவது தவறு. ஒரு ஜீவன்முத்தருக்கு (வாழும்போதே முக்தியடைந்தவர்) அடைவதற்கு ஒன்றுமில்லை. "இவன் எனக்கு வேண்டியவன். ஆகவே இவனுக்கு அருள்புரிய வேண்டும். இவன்



# Voice of Jagadguru

advaitam paramanandam



an e-magazine on advaita



## ஸத் ஸம்ப்ரதாயம் (உபாஸனா)

An Unit of the e magazine Voice of Jagadguru)

வேண்டாதவன், ஆகவே இவனுக்கு கிருபை செய்ய வேண்டாம்” என்றெல்லாம் அவர் நினைக்கமாட்டார். ஒருவனுக்கு அனுக்ரஹம் செய்தாலும், செய்யாவிட்டாலும் மஹான்களுக்கு அதனால் பயன் ஒன்றுமில்லை. ஏனென்றால், அவர்கள் அடைய வேண்டியதை அடைந்தவர்கள்.


**சிஷ்யன்:** ஒருவன் முற்பிறவியில் செய்த புண்ணியத்தால்தான் பகவானின் அருளைப் பெறுகிறானென்றால் அருளும் புண்ணியத்தால் வாங்கப்படும் பொருள் போலல்லவா ஆகிவிடும்?

**ஜகத்குரு:** ஒரு தீபத்தின் ஒளி சுற்றியுள்ள இடங்களில் விழுகிறது. ஒருவன் அந்த ஒளியை உபயோகப்படுத்திச் சாஸ்திரங்களைப் படிக்கலாம். மற்றொருவன் அதில் கவனம் செலுத்தாமல் உறங்கலாம். இதேபோல் மஹான்கள் எப்போதும் அருள் புரிந்து கொண்டே இருக்கிறார்கள். ஒவ்வொருவனும், தனது மனநிலையைப் பொறுத்தே பயனடைவான். ஒருவன் குளத்திற்குப் பெரிய குடத்தைக் கொண்டு சென்றால், அதிக அளவு நீர் எடுத்து வரலாம். சிறிய குடத்தைக் கொண்டு செல்பவனுக்கு, நீர் குறைவாகவே கிடைக்கிறது என்பதால் குளத்திற்குக் குடமே ஓர் அளவு என்று கூறமுடியாது. இதைப்போலவே ஒருவன் முற்பிறவியில் புண்ணியம் செய்திருந்தால் அவனுக்கு ஒரு மஹானின் நல்ல சேர்க்கை கிடைக்கலாம். ஆயினும் அவன் அதை முழுவதுமாக உபயோகிக்காமலும் இருக்கலாம். மற்றவனுக்கு அவ்வளவு சந்தர்ப்பம் கிடைக்காவிட்டாலும் கிடைத்த சந்தர்ப்பத்தை முடிந்த அளவிற்கு உபயோகப்படுத்திக் கொள்வதன் மூலம் சிறிது காலத்தில் மஹானின் அனுக்ரஹத்திற்கு விசேஷமான பாத்திரமுமாகலாம்.



**சிஷ்யன்:** குருவானவர், சிஷ்யனுக்குத் தன் பாதுகையை அருளியிருந்தால், அப்பாதுகையை அந்த சிஷ்யன் எவ்வாறு பூஜிக்க வேண்டும்?

**ஜகத்குரு:** அவனது குருவிடம் எவ்வளவு மரியாதையைக் காட்டுவானோ அதே மரியாதையைப் பாதுகையிடம் காட்ட வேண்டும். முழு சிரத்தையுடன் பாதுகையை தினமும் வணங்கிப் பாதுகையின் மேல் சந்தனமும், புஷ்பமும் வைக்க வேண்டும். தினந்தோறும் பாதுகைக்கு அபிஷேகம் செய்வது ஒருவகையில் நல்லது என்றிருந்தாலும், அந்தப் பாதுகை மரத்தால் இருக்கும் பட்சத்தில், சிஷ்யனும் அந்தப் பாதுகை தன்னிடம் நீண்டகாலம் இருக்க வேண்டுமென்று விரும்பும் பட்சத்தில், தினந்தோறும் அப்பாதுகைக்கு அபிஷேகம் செய்வது எவ்வளவு சரி என்பதை அவனே தீர்மானம் செய்து



# Voice of Jagadguru

advaitam paramanandam



an e-magazine on advaita



## ஸத் ஸம்ப்ரதாயம் (உபாஸனா)

An Unit of the e magazine Voice of Jagadguru)

கொள்ளலாம். குருவின் பாதுகையைச் சிரத்தையுடன் வணங்கினாலோ, குருவின் பாதுகையிடம் பக்தியுடன் பிரார்த்தித்தாலோ, குருவிடமே நேரடியாக அவ்வாறு செய்த பலன் கிடைக்கும். ஆதலால் பாதுகை விஷயத்தில் ஒருபோதும் கவனக்குறைவாக இருக்கக் கூடாது.

**சிஷ்யன்:** குருவின் பாதுகையின் மேல் தியானம் செய்ய வேண்டுமென்று ஒரு சிஷ்யன் கருதினால் எவ்வாறு செய்யலாம்?

**ஜகத்குரு:** குரு பாதுகையை அணிந்துள்ளார் என்று கருதிப் பாதுகையுடன் கூடியதாக அவர் பாதங்களைத் தியானிக்கலாம்.


**சிஷ்யன்:** குருவின் ஸந்நிதியில் சிஷ்யன் எவ்வாறு நடந்து கொள்ள வேண்டும்?

**ஜகத்குரு:** சிஷ்யன் குருவிடம் பணிவுடன் நடந்துகொள்ள வேண்டும். சந்தர்ப்பம் கிடைக்கும் போது, அவரது அனுமதியைப் பெற்று. அவருக்குச் சேவை செய்து வரவேண்டும். மனதில் ஏதாவது சந்தேகம் ஏற்பட்டால் அவர் வேறு காரியங்களில் ஈடுபடாதிருக்கும் நேரத்தில் அதற்கு விளக்கம் கேட்கலாம். அவரிடம் பாடம் கற்றுக் கொள்வது பெரும் பாக்கியம் என்று கருதி பாடத்தில் மிகுந்த சிரத்தை வைத்துக் கொள்ள வேண்டும். அவர் தரும் உபதேசங்களை எப்பொழுதும் மனதில் வைத்துக்கொண்டு, அதன்படி வாழ்க்கை நடத்த வேண்டும்.

## இறைவன்

**சிஷ்யன்:** ஈசுவரனைப் பார்க்க முடியாததால் சிலர் உண்மையில் ஈசுவரன் இருக்கிறானா, இல்லையா எனச் சந்தேகமடைகிறார்கள். அவர்களின் மனதில் சிரத்தையை உண்டாக்குவதற்காக இறைவன் எப்படியாவது தான் இருப்பதை அவர்களுக்குக் காட்ட முடியாதா?

**ஜகத்குரு:** இறைவனே ஒரு சிக்கலில் மாட்டிக் கொண்டிருக்கிறான் போலிருக்கிறது. அவன் ஒருவனுக்குக் காட்சியளிக்க விரும்பினால், ஏதோ ஓர் உருவம் பெற்றுக்கொள்ள வேண்டும். அப்படி ஓர் உருவத்தைக் காண்கையில், சந்தேகம் கொள்பவன், 'உனக்கு உருவம் இருக்கிறது. அதனால் நீ எல்லா இடத்திலும் இல்லை. நீ இறைவனாக இருக்க முடியாது என்று கூறலாம். அதேசமயம், இறைவன் ஓர் உருவத்தை ஏற்று தரிசனம் தராமலிருந்தால், சந்தேகமுள்ளவர்களில், வேறு சிலர், 'நாம் இறைவனைக் காண முடிவதில்லை. எனவே இறைவன் இல்லை என்று கூறலாம். ஆக, இறைவன் உருவத்தைப்



# Voice of Jagadguru

advaitam paramanandam



an e-magazine on advaita



## ஸத் ஸம்ப்ரதாயம் (உபாஸனா)

An Unit of the e magazine Voice of Jagadguru)

பெற்றாலும், பெறாவிட்டாலும் சிலர் ஈஸ்வரன் இருப்பதை நம்ப மாட்டார்கள். இச்சூழ்நிலையில் இறைவன் என்ன தான் செய்ய முடியும்? உலகம் பலவிதமாக இருக்கிறது. நாஸ்திகர்களின் கோஷ்டியும் இங்கு உண்டு. மக்களிடம் இறைவனின் விஷயத்தில் சிரத்தையை உண்டாக்கி, அதை மேலும் வளர்க்கலாம். ஆனால், பலாத்காரமாக ஒருவனின் மனதில் சிரத்தையை உண்டாக்க முயற்சி செய்வதில் பிரயோஜனமில்லை. யுத்திகளைக் கூறலாம். பல பக்தர்களின் உண்மையான அனுபவங்களை எடுத்துக் காட்டலாம். பல அபூர்வமான உண்மை நிகழ்ச்சிகளையும், உதாரணங்களையும் கொடுக்கலாம். சாஸ்திரங்களில் உள்ளதையும் கூறலாம். ஆனாலும் இறைவன் இருக்கிறான் என்று ஒருவன் நம்பாவிட்டால் யார் தான் என்ன செய்ய முடியும்?

**சிஷ்யன்:** இறைவனைப் பக்தன் காண முடியுமா?

**ஜகத்குரு:** உருவத்துடன் காணலாமா என்று கேட்கிறாயா?

**சிஷ்யன்:** ஆம்.

**ஜகத்குரு:** இறைவனுக்கு உருவம் இல்லாவிட்டாலும் பக்தர்களுக்காக அவன் உருவத்தைப் பெற்றுக்கொள்ளலாம். ஆதலால் அளவில்லாத பக்தி இருந்தால் இறைவன் பெற்றுக்கொண்ட உருவத்தை நிச்சயமாக நாம் பார்க்கலாம். இங்கு சந்தேகத்திற்கிடமில்லை.


**சிஷ்யன்:** இறைவன் பெற்றுக் கொண்ட உருவத்தை வெறும் மனதால் பார்க்க முடியும் என்று சொல்கிறீர்களா, அல்லது கண்களாலும் காணமுடியும் என்று சொல்கிறீர்களா?

**ஜகத்குரு:** இரண்டு வகையிலும் காட்சியளிப்பதற்கு இறைவன் சாமர்த்தியம் உள்ளவன்.

**சிஷ்யன்:** அதாவது இறைவனைப் பார்க்கலாம், இறைவனிடம் பேசலாம், இறைவனைத் தொடலாம் என்பதையா ஜகத்குரு கூறுகிறார்கள்?

**ஜகத்குரு:** ஆம். அவ்வளவு தூய பக்தியிருந்தால் இறைவன் நிச்சயம் காட்சி தருவார். காட்சியளித்தால் அவனிடம் ஏன் பேச முடியாது?

**சிஷ்யன்:** கலியுகத்திலுமா இவ்வாறு செய்யலாம்?



# Voice of Jagadguru

advaitam paramanandam



an e-magazine on advaita



## ஸத் ஸம்ப்ரதாயம் (உபாஸனா)

An Unit of the e magazine Voice of Jagadguru)

**ஜகத்குரு:** இறைவனைப் பக்தியுள்ளவன் காண்பதற்கும் கலியுகத்திற்கும் என்ன சம்பந்தம்?

**சிஷ்யன்:** யார் இறைவனின் தரிசனத்தைப் பெறலாம்?

**ஜகத்குரு:** யார் இறைவனைத் தவிர வேறொன்றையும் விரும்பவில்லையோ அவன் இறைவனைக் காணலாம். அளவில்லாத பக்தி இறைவனை நம்மிடம் வரும்படிச் செய்கிறது.


**சிஷ்யன்:** இறைவனது விஷயத்தில் ஒருவனுக்கு ஏற்பட்ட அனுபவம் உண்மையா இல்லையா என்பதை ஒருவன் எவ்வாறு அறிய முடியும்?

**ஜகத்குரு:** எவனுக்கு உண்மையான அனுபவம் ஏற்பட்டிருக்கிறதோ அவனுக்கு இதுபோன்ற சந்தேகம் ஏற்படாது.

**சிஷ்யன்:** மற்றவர்கள் "அவனுடைய அனுபவம் சித்தப் பிரமையினாலோ தனக்குத் தானே ஏமாற்றிக் கொண்டதாலோ இருக்கலாம்" என்று கருதலாமே?

**ஜகத்குரு:** மற்றவர்கள் ஏற்றுக் கொண்டாலும், ஏற்றுக் கொள்ளாவிட்டாலும் எவனுக்கு அனுபவம் ஏற்பட்டிருக்கிறதோ, அவனுக்கு என்ன நஷ்டம்? மற்றவர்கள் ஒப்புக்கொள்வதோ, ஒப்புக் கொள்ளாமலிருப்பதோ, அவனை ஒருவகையிலும் பாதிப்பதில்லை. இப்படியிருந்தாலும் உன் கேள்விக்குச் சற்று நேரடியான பதிலைக் கூறுகிறேன். இறைவன் பக்தனுக்குக் காட்சியளிக்கும்போது பக்தனிடம் பழமோ, மற்ற பொருட்களோ கொடுத்துவிட்டுப் போகிறான் என்று வைத்துக் கொள்வோம். இறைவன் மறைந்த பிறகும் பழம் சிஷ்யனிடமிருந்தால் அவ்வனுபவம் உண்மையானது என்று அறிந்து கொள்ளலாம். இதுபோன்ற அனுபவம் பக்தனுடைய மனநிலையை மாற்றிவிடும். அனுபவம் சற்று நேரத்திற்கே இருந்தாலும் அதன் தாக்கம் நீண்ட காலம் இருக்கிறது. மேலும் இறைவனின் விஷயத்தில் அனுபவம் பெற்றுக் கொண்டவர்கள் மற்றவர்களையும் நல்வழியில் திருப்புவதற்குச் சாமர்த்தியம் உள்ளவர்களாக ஆகிவிடுகிறார்கள்.

இறைவனின் அனுபவம் பெற்ற ஒருவன் நல்ல ஆரோக்கியத்துடனும், மனநிலையுடனும் இருக்கிறான், அவன் ஏன் தனக்கு அனுபவம் வந்தது போல பொய்க் கற்பனைகளைச் செய்துகொள்ள வேண்டும்? ஒருவன் தன்னைத் தானே ஏமாற்றிக் கொள்ள வேண்டுமென்றால், எப்போது வேண்டுமானாலும் ஏமாற்றிக் கொள்ளலாம். ஒருவனுக்கு இவ்வாறான விசேஷமான இறை அனுபவங்கள் எப்போது வேண்டுமானாலும் கிடைக்காது. இம்மாதிரி ஆராய்வதன் மூலமாக



# Voice of Jagadguru

advaitam paramanandam




an e-magazine on advaita



## ஸத் ஸம்ப்ரதாயம் (உபாஸனா)

An Unit of the e magazine Voice of Jagadguru)

உண்மையான அனுபவத்திற்கும், தன்னைத்தானே ஏமாற்றிக் கொள்வதற்கும் உள்ள வித்யாசத்தைக் காணலாம்.




**சிஷ்யன்:** இவ்வுலகில் இவ்வளவு துன்பங்கள் எதற்காக இருக்கின்றன? இவ்வுலகை இறைவன் படைத்ததால் துன்பங்களுக்கு அவன் காரணமாக மாட்டானா?

**ஐகத்குரு:** ஒருவன் தனது செயல்களால்தான் துன்பங்களை அனுபவிக்கிறான். ஒருவனது செயல்கள் பலனளித்தே தீர வேண்டும். முற்பிறவியில் செய்த கர்மா பலனளிப்பதால் ஒருவன் இப்பிறவியில் துன்பங்களை அனுபவிக்கிறான். மனிதர்களுக்குச் சாஸ்திரங்களின் கட்டளையைப் பின்பற்றி வாழ்வோ, சாஸ்திரங்களின் கட்டளையை மீறுவதற்கோ சுதந்திரம் இருப்பதால், இறைவன் துன்பங்களுக்குக் காரணம்

என்று சொல்வது தவறு. மனிதன் தன் செயல்களின் பயனாகப் புண்ணியத்தையோ, பாவத்தையோ அடைகிறான். அந்த செயல்களின் பலன்களை இறைவன் அளிக்கிறான். அவ்வளவு தான்.

முற்பிறவியில் செய்த பாவம்தான் நமக்கு இப்பிறவியில் துன்பம் உண்டாக்குகிறது எனச்சொன்னால் முற்பிறவியில் ஒருவன் துன்பம் அனுபவித்ததற்குக் காரணம் என்னவென்று கேட்கலாம். இதற்கு பதில் அதற்கும் முற்பிறவியில் செய்த பாவ கர்மா (செயல்கள்) என்பதே. ஸம்ஸாரம் (பிறப்பு-இறப்பு சக்கரம்) ஆரம்பமில்லாததால், நாம் ஒருவிதமான கர்மாவும் செய்யாமல் வாழ்க்கையை ஆரம்பித்த போது இருந்த முதல் பிறவி எது எனக் கேட்பது சரியாகாது. முன் கல்பத்தில் இருந்ததை ஒவ்வொரு கல்பத்தைப்



# Voice of Jagadguru

advaitam paramanandam



an e-magazine on advaita



## ஸத் ஸம்ப்ரதாயம் (உபாஸனா)

An Unit of the e magazine Voice of Jagadguru)

படைக்கும் போதும் வெளிப்படுத்துகிறானே தவிர, இறைவன் தானே புதிதாக ஒன்றையும் உண்டாக்குவதில்லை.


**சிஷ்யன்:** இறைவன் நடந்ததையும், நடப்பதையும், நடக்கப் போவதையும் அறிந்தவனென்று கூறப்பட்டுள்ளது. இறைவன் மனிதர்களுக்கு வருங்காலத்தில் என்ன நடக்கும் என்று தெரிந்து கொண்டவனாய் இருந்தால் மக்கள் என்ன செய்வார்கள் என்பதும் இப்போதே தீர்மானமாகியிருக்க வேண்டும். அப்படியெனில் விதிக்கே மனிதன் முழுவதும் கட்டுப்பட்டவனாக இருக்கிறான் என்றல்லவா ஆகிறது? அப்படியானால் அவன் செய்யும் செயல்களுக்கு அவன் பொறுப்பாளியாக முடியாது என ஆகிவிடும். விதியின் கட்டளைப்படி நடக்காமல் அதை மீறி நடந்து கொள்ளலாமென்றால் இறைவனால் நடக்கப் போவதைத் தீர்மானிக்க முடியாது என்று ஆகும். அப்படியானால் இறைவன் எல்லாவற்றையும் அறிந்தவனென்று எப்படிக்கூறுவது?

**ஜகத்குரு:** உண்மையில் உலகம் மாயையால் ஏற்பட்டிருக்கிறது. இறைவன் மாயையை ஆள்பவன். இந்தக் கோணத்தில் பார்த்தோமேயானால், "எல்லாமே இறைவனது விருப்பப்படியே நடைபெறுகிறது. அவனது விருப்பம்தான் மனிதர்களின் சொந்த இச்சையைப் போலும், விதியைப் போலும் தெரிகிறது" என்று கருதலாம். இவ்வாறு கருதினால் இறைவன் எல்லாவற்றையும் அறிந்து கொண்டவன், மேலும் விதியின்படியே எல்லாம் நடைபெற வேண்டியதுமில்லை என்ற இரண்டையும் குழப்பமில்லாமல் புரிந்து கொள்ளலாம்.

ஒருவன் தன் பரிட்சைக்காகப் படிக்கவேயில்லை என்று வைத்துக் கொள்வோம். அப்படிப்பட்டவன் தேர்வில் வெற்றி பெறமாட்டான் என்பதை நிச்சயமாகக் கூற முடியாதா? இதுபோல் ஒருவன் கூற முடியும் என்பதால் மாணாக்கனுக்கு, தேர்வுக்கு முன்னர் படிக்கவோ அல்லது படிக்காமலிருப்பதற்கோ சுதந்திரம் இல்லை என்று கூற முடியுமா? நிச்சயம் முடியாது. அதேபோல் இறைவன் தான் படைத்தது அனைத்தையும் நன்கு அறிந்து கொண்டிருக்கிறானென்று கருதுகையில், இறைவன் அனைத்தையும் அறிந்தவன் என்று சொல்லப்படுவதையும், விதி மட்டுமே அனைத்தையும் தீர்மானிக்காது என்பதையும் புரிந்து கொள்ள முடியும்.

Our Website link : <https://voiceofjagadguru.com/>

Telegram Channel : <https://t.me/voiceofjagadguru>



# Voice of Jagadguru

advaitam paramanandam



an e-magazine on advaita



ஸத் ஸம்ப்ரதாயம் (உபாஸனா)  
An Unit of the e magazine Voice of Jagadguru)

Instagram Channel :

[https://www.instagram.com/stories/voice\\_of\\_jagadguru\\_voj/3601249542534134684?igsh=MW90YW13N2c5b2hqaA==](https://www.instagram.com/stories/voice_of_jagadguru_voj/3601249542534134684?igsh=MW90YW13N2c5b2hqaA==)

WhatsApp Community Channel: <https://chat.whatsapp.com/Ly4wlaTu8Kc3sjiEYU8KGu>

YouTube Channel : <https://youtube.com/@jagad-guru-channel?si=brkLFqiz8sZJ6UII>

Facebook link : <https://www.facebook.com/share/1Du5xkve4e/>

ஜகத்குரு சங்கராசார்யர் ஸ்ரீ ஸ்ரீ ஸ்ரீ மஹாஸந்நிதானம் ஸ்ரீ ஸ்ரீ ஸ்ரீ பாரதீ தீர்த்த மஹாஸ்வாமிகள்,  
ஜகத்குரு சங்கராசார்யர் ஸ்ரீ ஸ்ரீ ஸ்ரீ ஸந்நிதானம் ஸ்ரீ ஸ்ரீ ஸ்ரீ விதுசேகர பாரதீ மஹாஸ்வாமிகள்  
அவர்களின் பொற்பாதங்களில் சமர்ப்பிக்கிறோம்